

Paati Haohaoa 'a Papá

Fēfē kapau he 'ikai tu'u 'a e 'uhá?



'I HE TAIMI 'E NI'IHI 'OKU 'IKAI TU'U 'A E 'UHÁ

'Oku 'ikai tali kotoa 'a e ngaahi lotú 'i he taimi pē ko iá, 'o hangē ko e lotu 'a 'Ālekí. Ka 'oku fakafanongo mo manako ma'u pē 'a e 'Otuá ke tāpuekina kitautolu. Te tau lava 'o fili ke falala 'okú Ne 'afio'i 'a e me'a 'oku lelei tahá, 'o a'u pē ki he taimi 'oku hangē 'oku 'ikai ke tonu ai 'a e ngaahi me'a.

Fai 'e David Dickson

(Makatu'unga 'i ha talanoa mo'oni)

Na'e hoko 'a e talanoá ni 'i Ha'amoa.

Na'e 'i he langí ha ngaahi 'ao fakapo'uli mo fakamamahi. Ne sio hake 'a 'Ālekí kiate kinautolu.

BOOM!

Na'e toe lahi ange 'a e maná. Na'e tō ha 'uha lahi 'i he feitu'u kotoa pē.

Na'e kalokalo 'a 'Ālekí. Na'e 'ikai sai 'eni. 'I kai ha'ane sai 'e taha. Ko e taimi 'e ni'ihi 'i Ha'amoa, na'e 'uha 'i ha ngaahi 'aho lahi pea 'ikai toe tu'u. Ka na'á ne fiema'u ke haohaoa 'a e 'aho fā'ele'i 'o 'ene kui tangatá!

Ne 'alu 'a 'Ālekí ki hono lokí 'o tū'ulutui 'i hono ve'e mohengá.

Na'á ne pehē, "E Tamai Hēvani. "Fakamolemole mu'a 'o 'ai ke mole atu 'a e 'uhá 'i he taimi totonu ki he paati fai'aho 'a Papa 'apongipongí. Ne mau 'osi 'ave 'a e ngaahi tohi fakaafé. 'I he huafa 'o Sīsū Kalaisí, 'ēmeni."

'I he tu'u hake 'a 'Ālekí, na'á ne sio atu ki he'ene Mamí mo 'ene Tetí 'okú na tu'u mai 'i he matapaá. Na'á na malimali.

Na'e pehē ange 'e Mami, "Ofa pē 'oku 'ikai ke ke tokanga ki he'ema fanongo atu ki ho'o lotú."

Ne malimali 'a 'Ālekí. "Sai pē ia. 'Oku ou fiema'u pē ke makehe 'apongipongi kia Papa. He 'ikai tatau ia kapau 'e fiema'u ke tau nofo pē 'i loto. He 'ikai ha feitu'u ia ke tau hulohula ai!"

Na'e kī'i kuku'i 'e Teti 'a e uma 'o 'Ālekí. "Tatau ai pē pe 'e fēfē 'a e 'eá, 'e kei 'ilo'i pē 'e Papa 'a e lahi ho'o 'ofa 'iate iá."



'I he pongipongi hono hokó, na'e kole ange 'e Mami mo Teti kia 'Ālekí ke ne fai 'a e lotu fakafāmilí. Na'e kei 'uha lahi pē. Pea na'e kei 'ikai pē ke hangē ia 'e tu'u.

Na'á ne pehē, "Fakamolemole mu'a 'o tāpuaki'i 'a e 'uhá ke tu'u kei taimi ki he pātí. Pea kātaki mu'a 'o tāpuaki'i kima'utolu kotoa ke mau ma'u ha taimi fiefia. Tautautefito kia Papa!"

Na'e siofi 'e 'Ālekí 'a e langí 'i he pongipongí kotoa. Na'e 'ikai liliu ha me'a 'i ha taimi lōloa. Ka ne hoko ha me'a fakaafo.



"Sio atu!" Ko e kaila ia 'a 'Ālekí. "'Oku tafitonga ha konga 'o e langí!" Na'e lele mai hono fāmilí ki tu'a ki he loto 'ata'ataá. Na'e kamata ke ma'a 'a e ngaahi 'aó.

Hili ha ngaahi houa sí'i, kuo pulia kotoa 'a e ngaahi 'aó! Na'a mo e ngaahi ano 'i he kelekelé kuo nau mōmoa. Ne fakavave atu 'a 'Ālekí ke teuteu'i 'a e loto 'ata'ataá. 'E vavé ni pē ha 'i heni 'a Papa mo e kau fakaafe kehé.

'I he a'u atu 'a Papa ki aí, na'á ne 'ohovale. Na'á ne sio ki he ngaahi māmá, 'ū teuteu lanu kehekehé, mo e kau fakaafé kotoa. Na'á ne pehē ange, "Oku hā faka'ofu'ofa 'a e me'a kotoa pē. Mālō 'aupito!"

Na'e fakafiefia tatau pē 'a e pātí mo e me'a ne 'amanaki ki ai 'a 'Ālekí. Na'a nau hulohula ki he ngaahi hiva manako 'a Papá. Na'e ifo 'a e me'akai—tautautefito ki he mā niu melié. Na'e hiva foki 'a 'Ālekí mo Papa.

Ka ko e konga fakafiefia tahá, 'a e taimi 'o e Siva Taualugá. Na'e fakahoko ma'u pē 'a e tau'olunga ko 'ení 'e he tokotaha mahu'inga taha 'o e 'ahó. Pea, ko Papa foki ia!

Na'e tu'u hake 'a Papa ke tau'olunga, ka na'á ne sio atu kia 'Ālekí. "Ha'u ke ta tau'olunga, 'Ālekí!" Ko e ui atu ia 'a Papá. Ne puna hake 'a 'Ālekí 'o tau'olunga 'i he tafa'aki 'o Papá. Na'e 'ikai fuoloa kuo tau'olunga kotoa mo e toengá.

Na'e punou hifo 'a Papa ke fā'ofua kia 'Ālekí. Na'e pehē ange 'e Papa, "Kuó ke 'ai ke u ongo'i makehe 'i he 'ahó ni. Ne hoko 'eni ko e paati fai'aho tōtōatu tahá."

Hili 'a e pātí, na'e hanga hake 'a 'Ālekí ki he langí. Na'e toe foki mai 'a e ngaahi 'ao fakapōpō'uli matolú. Na'e kamata ke toe lolo hifo 'a e 'uhá. Ka ko e taimi ko 'ení, ne 'ikai tokanga ki ai 'a 'Ālekí. Na'á ne 'ilo'i na'e tokoni 'a e Tamai Hēvani ke 'afua 'o fuoloa fe'unga ki he paati 'a Papá.

Na'e lotu 'a 'Ālekí 'o pehē, "'E Ho'o 'Afio, fakamālō atu 'i he faka'ofu'ofa 'a e 'eá. Pea fakamālō atu 'e Ho'o 'Afio koe'uhí ko ha Papa faka'ofu'ofa 'oku ou ma'ú." ●